





# முருகவேளி புகழ்மாலை

திருச்செந்தூர் கந்தர் கலி வெண்பா  
சண்முக கவசம்  
பகை கடிதல்  
குமாரஸ்தவம்



**தமிழ்நெஞ்சம்**

59, rue des Entrechats , 95800 Cergy - France

அருள்மிகு அம்பலவாணர் உடனாகிய  
அங்காலம்மன் திருக்கோவில்,  
கந்தர்வகோட்டை  
மகாசிவராத்திரிப் பெருவிழா



முருகவேள் புகழ்மாலை

அன்பளிப்பு :

தங்க அன்புவல்லி மற்றும் குடும்பத்தினர்,  
பட்டுக்கோட்டை, தமிழ்நாடு, இந்தியா

நூல் வெளியீடு, வடிவமைப்பு :

தமிழ்நெஞ்சம் அமின்,

பிரான்சு

email : editor@tamilenjam.com

ஸ்ரீ குமர குருபர சுவாமிகள் அருளிய  
'திருச்செந்தூர் கந்தர் கலி வெண்பா'

பூமேவு செங்கமலப் புத்தேளும் தேறரிய  
பாமேவு தெய்வப் பழமறையும் .. தேமேவு  
நாதமும் நாதாந்த முடிவும் நவைதீர்ந்த  
போதமும் காணாத போதமாய் .. ஆதிநடு - 1

அந்தம் கடந்தநித்தி யானந்த போதமாய்ப்  
பந்தம் தணந்த பரஞ்சுடராய் .. வந்த  
குறியும் குணமுமொரு கோலமுமற்று எங்கும்  
செறியும் பரம சிவமாய் .. அறிவுக்கு - 2

அனாதியாய் ஐந்தொழிற்கும் அப்புறமாய் அன்றே  
மனாதிகளுக்கு எட்டா வடிவாய்த் .. தனாதருளின்  
பஞ்சவித ரூப பரசுகமாய் எவ்வுயிர்க்கும்  
தஞ்சமென நிற்கும் தனிப்பொருளாய் .. எஞ்சாத - 3

பூரணமாய் நித்தமாய்ப் போக்குவரவும் புணர்வும்  
காரணமும் இல்லாக் கதியாகித் .. தாரணியில்  
இந்திரசாலம் புரிவோன் யாவரையும் தான்மயக்கும்  
தந்திரத்தில் சாராது சார்வதுபோல் .. முந்தும் - 4

கருவின்றி நின்ற கருவாய் அருளே  
உருவின்றி நின்ற உருவாய்த் .. திரிகரணம்  
ஆகவரும் இச்சை அறிவு இயற்ற லால் இலய  
போகஅதி காரப் பொருளாகி .. ஏகத்து - 5

உருவும் அருவும் உருஅருவும் ஆகிப்  
பருவ வடிவம் பலவாய் .. இருள்மலத்துள்  
மோகமுறும் பல்லுயிர்க்கு முத்திஅளித் தற்குமல  
பாகமுறவே கடைக்கண் பாலித்துத் .. தேகமுறத் - 6

தந்த அருவுருவம் சார்ந்தவிந்து மோகினிமான்  
பெந்த முறவே பிணிப்பித்து .. மந்த்ரமுதல்  
ஆறத்து வாவும் அண்டத்து ஆர்ந்தஅத்து வாக்களும்முற்  
கூறத் தகும் சிமிழ்ப்பில் கூட்டுவித்து .. மாறிவரும் - 7

ஈரிரண்டு தோற்றத்து எழுபிறப்புள் யோனிஎன்பான்  
ஆரவந்த நான்குநூ றாயிரத்துள் .. தீர்வரிய  
கன்மத்துக்கு ஈடாய்க் கறங்கும் சகடமும் போற்  
சென்மித்து உழலத் திரோதித்து .. வெந்நிரய - 8

சொர்க்காதி போகமெலாம் துய்ப்பித்துப் பக்குவத்தால்  
நற்காரணம் சிறிது நண்ணுதலும் .. தர்க்கமிடும்  
தொன்னூல் பரசமயம் தோறும் அதுவதுவே  
நன்னூல் எனத்தெரிந்து நாட்டுவித்து .. முன்னூல் - 9

விரதமுத லாயபல மெய்த்தவத்தின் உண்மைத்  
சரியைகிரி யாயோகம் சார்வித்து .. அருள்பெருகு  
சாலோக சாமீப சாரூபமும் புசிப்பித்து  
ஆலோகம் தன்னை அகற்றுவித்து .. நால்வகையாம் - 10

சத்திநி பாதம் தருதற்கு இருவினையும்  
ஒத்துவரும் காலம் உளவாகிப் .. பெத்த  
மலபரி பாகம் வருமளவில் பன்னாள  
அலமருதல் கண்ணுற்று அருளி .. உலவாது - 11

அறிவுக்கு அறிவாகி அவ்வறிவுக்கு எட்டா  
நெறியில் செறிந்தநிலை நீங்கிப் .. பிரியாக்  
கருணை திருஉருவாய்க் காசினிக்கே தோன்றிக்  
குருபரனென்று ஓர்திருப்பேர் கொண்டு .. திருநோக்கால் - 12

ஊழ்வினையைப் போக்கி உடலறுபத் தெட்டுநிலம்  
ஏழும் அத்துவாக்கள் இருமூன்றும் .. பாழாக  
ஆணவமான படலம் கிழித்து அறிவில்  
காணரிய மெய்ஞ்ஞானக் கண்காட்டிப் .. பூணும் - 13

அடிஞானத் தாற்பொருளும் ஆன்மாவும் காட்டிக்  
கடியார் புவனமுற்றும் காட்டி .. முடியாது  
தேக்குபர மானந்தம் தெள்ளமுதம் ஆகிளங்கும்  
நீக்கமற நின்ற நிலைகாட்டிப் .. போக்கும் -14

வரவும் நினைப்பும் மறப்பும் பகலும்  
இரவும் கடந்துலவா இன்பம் .. மருவுவித்துக்  
கன்மமலத் தார்க்குமலர்க் கண்மூன்றும் தாழ்சடையும்  
வன்மமூவும் மானுமுடன் மால்விடைமேல் .. மின்னிடத்துப் - 15

பூத்த பவளப் பொருப்பு ஒன்று வெள்ளிவெற்பில்  
வாய்த்தனைய தெய்வ வடிவாகி .. மூத்த  
கருமமலக் கட்டறுத்துக் கண்ணருள் செய்து உள்நின்று  
ஒருமலர்த்தார்க்கு இன்பம் உதவிப் .. பெருகியெழு - 16

மூன்றவத்தை யும்கழற்றி முத்தருட னேஇருத்தி  
ஆன்றபர முத்தி அடைவித்துத் .. தோன்றவரும்  
யானெனதென்று அற்ற இடமே திருவடியா  
மோனபரா னந்தம் முடியாக .. ஞானம் - 17

திருஉருவா இச்சை செயலறிவு கண்ணா  
அருளதுவே செங்கை அலரா .. இருநிலமே  
சந்நிதியா நிற்கும் தனிச்சுடரே எவ்வுயிர்க்கும்  
பின்னமற நின்ற பெருமானே .. மின்னுருவம் - 18

தோய்ந்த நவரத்நச் சுடர்மணியால் செய்த பைம்பொன்  
வாய்ந்த கிரண மணிமுடியும் .. தேய்ந்தபிறைத்  
துண்டம்இரு மூன்றுநிரை தோன்றப் பதித்தனைய  
புண்டரம் பூத்தநுதல் பொட்டழகும் .. விண்ட - 19

பருவமலர்ப் புண்டரிகம் பன்னிரண்டு பூத்தாங்கு  
அருள்பொழியும் கண்மலர் ஈராறும் .. பருதி  
பலவும் எழுந்துசுடர் பாலித்தாற் போலக்  
குலவு மகரக் குழையும் .. நிலவுமிழும் - 20

புன்முறுவல் பூத்தலர்ந்த பூங்குமுதச் செவ்வாயும்  
சென்மவிடாய் தீர்க்கும் திருமொழியும் .. வின்மலிதோள்  
வெவ்வசுரர் போற்றிசைக்கும் வெஞ்சூர னைத்தடிந்து  
தெவ்வருயிர் சிந்தும் திருமுகமும் .. எவ்வயிர்க்கும் - 21

ஊழ்வினையை மாற்றி உலவாத பேரின்ப  
வாழ்வுதரும் செய்ய மலர்முகமும் .. சூழ்வோர்  
வடிக்கும் பழமறைகள் ஆகமங்கள் யாவும்  
முடிக்கும் கமல முகமும் .. விடுத்தகலாப் - 22

பாச இருள்துரந்து பல்கதிரில் சோதிவிடும்  
வாச மலர்வதன மண்டலமும் .. நேசமுடன்  
போகமுறும் வள்ளிக்கும் புத்தேளிர் பூங்கொடிக்கும்  
மோகம் அளிக்கும் முகமதியும் .. தாகமுடன் - 23

வந்தடியில் சேர்ந்தோர் மகிழ வரம்பலவும்  
தந்தருளும் தெய்வமுகத் தாமரையும் .. கொந்தவிழ்ந்த  
வேரிக் கடம்பும் விரைக்குரவும் பூத்தலர்ந்த  
பாரப் புயசயிலம் பன்னிரண்டும் .. ஆரமுதம் - 24

தேவர்க்கு உதவும் திருக்கரமும் சூர்மகளிர்  
மேவக் குழைந்தணைந்த மென்கரமும் .. ஓவாது  
மாரி பொழிந்த மலர்க்கரமும் பூந்தொடையல்  
சேர அணிந்த திருக்கரமும் .. மார்பகத்தில் - 25

வைத்த கரதலமும் வாமமருங் கிற்கரமும்  
உய்த்த குறங்கில் ஒருகரமும் .. மொய்த்த  
சிறுதொடிசேர் கையும்மணி சேர் ந்ததடங் கையும்  
கறுவுசமர் அங்குசம்சேர் கையும் .. தெறுபோர் - 26

அதிற்கே டகம் சுழற்றும் அங்கைத் தலமும்  
கதிர்வாள் விதிர்க்கும் கரமும் .. முதிராத  
கும்பமுலைச் செவ்வாய்க் கொடியிடையார் வேட் டணைந்த  
அம்பொன் மணிப்பூண் அகன்மார்பும் .. பைம்பொன் - 27



புரிநூலும் கண்டிகையும் பூம்பட்ட டுடையும்  
அரைஞாணும் கச்சை அழகும் .. திருவரையும்  
நாதக்கழலும் நகுமணிப் பொற் கிண்கிணியும்  
பாதத்து அணிந்த பரிபுரமும் .. சோதி - 28

இளம்பருதி நூறா யிரங்கோடி போல  
வளந்தரு தெய்வீக வடிவும் .. உளந்தனில்கண்டு  
ஆதரிப்போர்க்கு ஆருயிராய் அன்பரகத் தாமரையின்  
மீதிருக்கும் தெய்வ விளக்கொளியே .. ஓதியஐந்து - 29

ஓங்காரத்து உள்ளொளிக்கும் உள்ளொளியாய் ஐந்தொழிற்கும்  
நீங்காத பேருருவாய் நின்றோனே .. தாங்கரிய  
மந்திரமே சோரியா வான்பதமே மாமுடியாத்  
தொந்தமுறும் வன்னமே தொக்காகப் .. பந்தனையால் - 30

ஓத்த புவனத் துருவே உரோமமாத்  
தத்துவங்க ளேசத்த தாதுவா .. வைத்த  
கலையே அவயவமாக் காட்டும் அத்து வாவின  
நிலையே வடிவமா நின்றோய் .. பலகோடி - 31

அண்டம் உருவாகி அங்கம் சராசரமாய்க்  
கண்டசக்தி மூன்றுட் கரணமாய்த் .. தொண்டுபடும்  
ஆவிப் புலனுக்கு அறிவு அளிப்ப ஐந்தொழிலும்  
ஏவித் தனிநடத்தும் எங்கோவே .. மேவ - 32

வரும்அட்ட மூர்த்தமாம் வாழ்வேமெய்ஞ் ஞானம்  
தரும்அட்ட யோகத் தவமே .. பருவத்து  
அகலாத பேரன்பு அடைந்தோர் அகத்துள்  
புகலாகும் இன்பப் பொருப்பும் .. சுகலளிதப் - 33

பேரின்ப வெள்ளப் பெருக்காறு மீதானம்  
தேரின்ப நல்கும் திருநாடும் .. பாரின்பம்  
எல்லாம் கடந்த இருநிலத்துள் போக்குவரவு  
அல்லாது உயர்ந்த அணிநகரும் .. தொல்லுலகில் - 34

ஈறும் முதலுமகன்று எங்குநிறைந்து ஐந்தெழுத்தைக்  
கூறி நடாத்தும் குரகதமும் .. ஏறுமதம்  
தோய்ந்து களித்தோர் துதிக்கையினால் பஞ்சமலம்  
காய்ந்த சிவஞானக் கடாக்களிறும் .. வாய்ந்தசிவ - 35

பூரணத்துள் பூரணமாம் போதம் புதுமலரா  
நாரகத்துள் கட்டு நறுந்தொடையும் .. காரணத்துள்  
ஐந்தொழிலும் ஓவாது அளித்துயர்ந்த வான்கொடியும்  
வந்தநவ நாத மணிமுரசும் .. சந்ததமும் - 36

நீக்கமின்றி ஆடி நிழலசைப்பான் போல்புவனம்  
ஆக்கி அசைத்தருளும் ஆணையும் .. தேக்கமழ்ந்து  
வீசும் பனுவல் விபுதர் தனித்தனியே  
பேசும் தசாங்கமெனப் பெற்றோனே .. தேசுதிகழ் - 37

பூங்கயிலை வெற்பில் புனைமலர்ப்பூங் கோதையிடப்  
பாங்குறையும் முக்கண் பரஞ்சோதி .. ஆங்கொருநாள்  
வெந்தகுவர்க்கு ஆற்றாத விண்ணோர் முறைக்கிரங்கி  
ஐந்து முகத்தோடு அதோமுகமும் .. தந்து - 38

திருமுகங்கள் ஆறாகிச் செந்தழற்கண் ஆறும்  
ஒருமுகமாய்த் தீப்பொறியாறு உய்ப்ப .. விரிபுவனம்  
எங்கும் பரக்க இமையோர் கண்டு அஞ்சதலும்  
பொங்கும் தழல்பிழம்பைப் பொற்கரத்தால் .. அங்கண் - 39

எடுத்தமைத்து வாயுவைக்கொண்டு ஏகுதியென்று எம்மான்  
கொடுத்தளிப்ப மெல்லக் கொடுபோய் .. அடுத்ததொரு  
பூதத் தலைவகொடு போதினனத் தீக்கடவுள்  
சீதப் பகீரதிக்கே சென்றுய்ப்பப் .. போதொருசற்று - 40

அன்னவளும் கொண்டமைதற்கு ஆற்றாள் சரவணத்தில்  
சென்னியில் கொண்டு உய்ப்பத் திருஉருவாய் .. முன்னர்  
அறுமீன் முலையுண்டு அமுதுவிளை யாடி  
நறுநீர் முடிக்கணிந்த நாதன் .. குறுமுறுவல் - 41

கன்னியொடும் சென்று அவட்குக் காதலுருக் காட்டுதலும்  
அன்னவள்கண்டு அவ்வுருவம் ஆறினையும் .. தன்னிரண்டு  
கையால் எடுத்தணைத்துக் கந்தனெனப் பேர்புனைந்து  
மெய்யாறும் ஒன்றாக மேவுவித்துச் .. செய்ய - 42

முகத்தில் அணைத்துச் சி மோந்து முலைப்பால்  
அகத்துள் மகிழ்பூத்து அளித்துச் .. சகத்தளந்த  
வெள்ளை விடைமேல் விமலன் கரத்தில் அளித்து  
உள்ளம் உவப்ப உயர்ந்தோனே .. கிள்ளைமொழி - 43

மங்கை சிலம்பின் மணிஒன்ப தில்தோன்றும்  
துங்க மடவார் துயர்தீர்ந்து .. தங்கள்  
விருப்பால் அளித்தநவ வீரருக்குள் முன்னோன்  
மருப்பாயும் தார்வீர வாகு .. நெருப்பிலுதித்து - 44

அங்கண் புவனம் அனைத்தும் அழித்துலவும்  
செங்கண் கடா அதனைச் சென்று கொணர்ந்து .. எங்கோன்  
விடுக்குதி என்று உய்ப்ப அதன் மீதிவர்ந்து எண்டிக்கும்  
நடத்தி விளையாடும் நாதா .. படைப்போன் - 45

அகந்தை உரைப்பமறை ஆதி எழுத்தொன்று  
உகந்த பிரணவத்தின் உண்மை .. புகன்றிலையால்  
சிட்டித் தொழிலதனைச் செய்வதெங்கள் என்றுமுனம்  
குட்டிச் சிறையிருத்தும் கோமானே .. மட்டவிழும் - 46

பொன்னம் கடுக்கைப் புரிசடையோன் போற்றிசைப்ப  
முன்னம் பிரமம் மொழிந்தோனே .. கொன்னெடுவேல்  
தாரகனும் மாயத் தடங்கிரியும் தூளாக  
வீரவடி வேல் விடுத்தோனே .. சீரலைவாய்த் - 47

தெள்ளு திரை கொழிக்கும் செந்தூரில் போய்க்கருணை  
வெள்ளம் எனத்தவிசின் வீற்றிருந்து .. வெள்ளைக்  
கயேந்திரனுக்கு அஞ்சல் அளித்துக் கடல்கூழ்  
மயேந்திரத்தில் புக்கு இமையோர் வாழ்ச் .. சயேந்திரனாம் - 48

சூரனைச் சோதித்துவரு கென்றுதடம் தோள்விசய  
வீரனைத் தூதாக விடுத்தோனே .. காரவுணன்  
வானவரை விட்டு வணங்காமை யால் கொடிய  
தானவர்கள் நாற்படையும் சங்கரித்துப் .. பாணு - 49

பகைவன் முதலாய பாலருடன் சிங்க  
முகனைவென்று வாகை முடித்தோய் .. சகமுடுத்த  
வாரிதனில் புதிய மாவாய்க் கிடந்தநெடும்  
சூருடலம் கீண்ட சுடர் வேலோய் .. போரவுணன் - 50

அங்கம்இரு கூறும் அடன்மயிலும் சேவலுமாய்த்  
துங்கமுடன் ஆர்த்தெழுந்து தோன்றுதலும் .. அங்கவற்றுள்  
சீறும்அர வைப்பொருத சித்ரமயில் வாகனமா  
ஏறி நடாத்தும் இளையோனே .. மாறிவரு - 51

சேவல் பகையைத் திறல்சேர் பதாகைஎன  
மேவத் தனித்துயர்த்த மேலோனே .. மூவர்  
குறைமுடித்து விண்ணம் குடியேற்றித் தேவர்  
சிறைவிடுத்து ஆட் கொண்டளித்த தேவே .. மறைமுடிவாம் - 52

சைவக்கொழுந்தே தவக்கடலே வானுதவும்  
தெய்வக் களிற்றை மணம்செய்தோனே .. பொய்விரவு  
காமம் முனிந்த கலைமுனிவன் கண்ணருளால்  
வாமமட மானின் வயிற்றுதித்தப் .. பூமருவு - 53

கானக் குறவர் களிசூரப் பூங்குயில்போல்  
ஏனற் புனங்காத்து இனிதிருந்து .. மேன்மைபெறத்  
தெள்ளித் தினைமாவும் தேனும் பரிந்தளித்த  
வள்ளிக் கொடியை மணந்தோனே .. உள்ளம் உவந்து - 54

ஆறுதிருப் பதிகண்டு ஆறெழுத்தும் அன்பினுடன்  
கூறும் அவர் சிந்தைகுடி கொண்டோனே .. நாறுமலர்க்  
கந்திப் பொதும்பர்எழு காரலைக்கும் சீரலைவாய்ச்  
செந்தில் பதிபுரக்கும் செவ்வேளே .. சந்ததமும் - 55

பல்கோடி சன்மப் பகையும் அவமிருத்தும்  
பல்கோடி விக் கினமும் பலபிணியும் .. பல்கோடி  
பாதகமும் செய்வினையும் பாம்பும் பசாசும் அடல்  
பூதமும் தீ நீரும் பொருபடையும் .. தீது அகலா - 56

வெவ்விடமும் துட்ட மிருகமுதலாம் எவையும்  
எவ்விடம் வந்து எம்மை எதிர்த்தாலும் .. அவ்விடத்தில்  
பச்சையில் வாகனமும் பன்னிரண்டு திண்தோளும்  
அச்சம் அகற்றும் அயில்வேலும் .. கச்சைத் . -57

திருவரையும் சீறடியும் செங்கையும் ஈராறு  
அருள்விழியும் மாமுகங்கள் ஆறும் .. விரிகிரணம்  
சிந்தப் புனைந்த திருமுடிகள் ஓராறும்  
எந்தத் திசையும் எதிர்தோன்ற .. வந்திடுக்கண் - 58

எல்லாம் பொடிபடுத்தி எவ்வரமும் தந்துபுகுந்து  
உல்லாசமாக உளத்திருந்து .. பல்விதமாம்  
ஆசுமுதல் நாற்கவியும் அட்டாவ தானமும் சீர்ப்  
பேசும் இயல் பல்காப் பியத் தொகையும் .. ஓசை - 59

எழுத்துமுதலாம் ஐந்து இலக்கணமும் தோய்ந்து  
பழுத்த தமிழ்ப்புலமை பாலித்து .. ஒழுக்கமுடன்  
இம்மைப் பிறப்பில் இருவா தனை அகற்றி  
மும்மைப் பெருமலங்கள் மோசித்துத் .. தம்மைவிடுத்து - 60

ஆயும் பழைய அடியா ருடன் கூட்டித்  
தோயும் பரபோகம் துய்ப்பித்துச் .. சேய்  
கடியேற்கும் பூங்கமலக் கால்காட்டி ஆட்கொண்டு  
அடியேற்கு முன்னின்று அருள். - 61

**திருச்செந்தூர் கந்தர் கலிவெண்பா முற்றிற்று.**

## ஸ்ரீமத் பாம்பன் குமரகுருதாச சுவாமிகள் அருளிய சண்முக கவசம்

அண்டமாய் அவனியாகி அறியொணாப் பொருள (து) ஆகித்  
தொண்டர்கள் குருவுமாகித் துகள் அறு தெய்வமாகி  
எண்திசை போற்ற நின்ற என் அருள் ஈசன் ஆன  
திண்திறள் சரவணத்தான் தினமும் என் சிரசைக் காக்க. - 1

ஆதியாம் கயிலைச் செல்வன் அணிநெற்றி தன்னைக் காக்க  
தாதவிழ் கடப்பந் தாரான் தானிரு நுதலைக் காக்க  
சோதியாம் தணிகை ஈசன் துரிசுஇலா விழியைக் காக்க  
நாதனாம் கார்த்தி கேயன் நாசியை நயந்து காக்க. - 2

இருசெவிகளையும் செவ்வேள் இயல்புடன் காக்க, வாயை  
முருகவேள் காக்க, நாப்பல் முழுதும்நல் குமரன் காக்க  
துரிசுஅறு கதுப்பை யானைத் துண்டனார் துணைவன் காக்க  
திருவுடன் பிடரி தன்னைச் சிவசுப்ர மணியன் காக்க. - 3

ஈசனாம் வாகுலேயன் எனது கந்தரத்தைக் காக்க  
தேசுறு தோள் விலாவும் திருமகள் மருகன் காக்க  
ஆசிலா மார்பை ஈராறு ஆயுதன் காக்க, எந்தன்  
ஏசிலா முழங்கை தன்னை எழில் குறிஞ்சிக்கோன் காக்க. - 4

உறுதியாய் முன்கை தன்னை உமையிள மதலை காக்க  
தறுகண் ஏறிடவே என்கைத் தலத்தை மாமுருகன் காக்க  
புறம்கையை அயிலோன் காக்க, பொறிக்கர விரல்கள் பத்தும்  
பிறங்கு மால்மருகன்காக்க, பின்முதுகைச் சேய் காக்க. - 5

ஊண்நிறை வயிற்றை மஞ்ஞை ஊர்த்தியோன் காக்க, வம்புத்  
தோள்நிமிர் சுரேசன் உந்திச் சுழியினைக் காக்க, சூய்ய  
நாணினை அங்கி கௌரிநந்தனன் காக்க, பீஜ  
ஆணியை கந்தன்காக்க, அறுமுகன் குதத்தைக் காக்க. - 6

எஞ்சிடாது இடுப்பை வேலுக்கு இறைவனார் காக்க காக்க  
அம்சகனம் ஓர் இரண்டும் அரன்மகன் காக்க காக்க  
விஞ்சிடு பொருள் காங்கேயன் விளரடித் தொடையைக் காக்க  
செஞ்சரண நேச ஆசான் திமிரு முன் தொடையைக் காக்க. - 7

ஏரகத் தேவன்என்தாள் இரு முழங்காலும் காக்க  
சீருடைக் கணைக்கால் தன்னைச் சீரலைவாய்த்தே காக்க  
நேருடைப் பரடு இரண்டும் நிகழ் பரங்கிரியன் காக்க  
சீரிய குதிக்கால் தன்னைத் திருச்சோலை மலையன் காக்க. - 8

ஐயுறு மலையன்பாதத்து அமர் பத்து விரலும் காக்க  
பையுறு பழநி நாத பரன், அகம் காலைக் காக்க  
மெய்யுடன் முழுதும், ஆதி விமல சண்முகவன் காக்க  
தெய்வ நாயக விசாகன் தினமும் என் நெஞ்சைக் காக்க. - 9

ஓலியெழ உரத்த சத்தத் தொடுவரு பூத ப்ரேதம்  
பலிகொள் இராக்கதப்பேய் பலகணத்து எவை ஆனாலும்  
கிலிகொள எனைவேல் காக்க, கெடுபரர் செய்யும் சூன்யம்  
வலியுள மந்தர் தந்தர்ம் வருத்திடாது அயில்வேல் காக்க. - 10

ஓங்கிய சீற்றமே கொண்டு உவணிவில் வேல் சூலங்கள்  
தாங்கிய தண்டம் எஃகம் தடி பரசு ஈட்டி யாதி  
பாங்குடை ஆயுதங்கள் பகைவர் என் மேலே ஓச்சின்,  
தீங்கு செய்யாமல் என்னைத் திருக்கைவேல் காக்க காக்க. - 11

ஓளவியமுளர் ஊன் உண்போர் அசடர் பேய் அரக்கர் புல்லர்  
தெவ்வர்கள் எவர் ஆனாலும் திடமுடன் எனைமல் கட்டத்  
தவ்வியே வருவா ராயின், சராசரம் எலாம் புரக்கும்  
கவ்வுடைச் சூர சண்டன் கைஅயில் காக்க காக்க. - 12

கடுவிடப் பாந்தள் சிங்கம் கரடி நாய் புலிமா யானை  
கொடிய கோணாய் குரங்கு கோல மார்ச்சாலம் சம்பு  
நடையுடை எதனா லேனும் நான் இடர்ப் பட்டி டாமல்  
சடுதியில் வடிவேல் காக்க சானவிமுளை வேல் காக்க. - 13

ங்கரமே போல் தழீஇ ஞானவேல் காக்க, வன்புள்  
சிகரிதேள் நண்டுக் காலி செய்யன் ஏறு ஆலப் பல்லி  
நகமுடை ஓந்தி பூரான் நளிவண்டு புலியின் பூச்சி  
உகமிசை இவையால், ஏற் குஓர் ஊறுஇலாது ஐவேல் காக்க. - 14

சலத்தில் உய்வன்மீன் ஐறு, தண்டுடைத் திருக்கை, மற்றும்  
நிலத்திலும் சலத்திலும் தான் நெடுந்துயர் தரற்கே உள்ள  
குலத்தினால், நான் வருத்தம் கொண்டிடாது அவ்வவ்வேளை  
பலத்துடன் இருந்து காக்க, பாவகி கூர்வேல் காக்க. - 15

ஞமலியம் பரியன்கைவேல், நவக்கிரகக்கோள் காக்க  
சுமவிழி நோய்கள், தந்த சூலை, ஆக்கிராண ரோகம்,  
திமிர்கழல் வாதம், சோகை, சிரமடி கர்ண ரோகம்  
எமை அணுகாமலே பன்னிருபுயன் சயவேல் காக்க. - 16

டமருகத்து அடிபோல் நைக்கும் தலையிடி, கண்ட மாலை  
குமுறு விப்புருதி, குன்மம், குடல்வலி, ஈழை காசம்,  
நிமிரொணா(து) இருத்தும்வெட்டை, நீர்பிரமேகம் எல்லாம்  
எமை அடையாமலே குன்று எறிந்தவன் கைவேல் காக்க. - 17

இணக்கம் இல்லாத பித்த எரிவு, மாசுரங்கள், கைகால்  
முணக்கவே குறைக்கும் குஷ்டம், மூலவெண்முளை, தீமந்தம்  
சணத்திலே கொல்லும் சன்னி சாலம் என்று அறையும் இந்த  
பிணிக் குலம் எனை ஆளாமல் பெரும்சக்தி வடிவேல் காக்க. - 18

தவனமா ரோகம், வாதம், சயித்தியம், அரோசகம், மெய்  
சுவறவே செய்யும் மூலச்சூடு, இளைப்பு, உடற்று விக்கல்,  
அவதிசெய் பேதி சீழ்நோய், அண்டவாதங்கள், சூலை  
எவையும் என்னிடத்து எய்தாமல் எம்பிரான் திணிவேல் காக்க. - 19

நமைப்புறு கிரந்தி, வீக்கம் நணுகிடு பாண்டு, சோபம்  
அமர்த்திடு கருமை வெண்மை ஆகுபல் தொழுநோய் கக்கல்  
இமைக்குமுன் உறு வலிப்போடு எழுபுடைப்பகந்த ராதி  
இமைப்பொழுதேனும் என்னை எய்தாமல் அருள்வேல் காக்க. - 20



பல்லது கடித்து மீசை படபடவென்றே துடிக்கக்  
கல்லினும் வலிய நெஞ்சம் காட்டியே உருட்டி நோக்கி  
எல்லினும் கரிய மேனி எம்படர், வரினும் என்னை  
ஓல்லையில் தார காரி ஓம் ஐம் ரீம் வேல் காக்க. - 21

மண்ணிலும் மரத்தின்மீது மலையிலும் நெருப்பின் மீதும்  
தண்ணிறை ஜலத்தின் மீதும்சாரி செய் ஊர்தி மீதும்  
விண்ணிலும் பிலத்தின் உள்ளும் வேறு எந்த இடத்தும் என்னை  
நண்ணிவந்து அருள் ஆர்சஷ்டி நாதன் வேல் காக்க காக்க. - 22

யகரமேபோல் சூல் ஏந்தும் நறும்புயன் வேல்முன் காக்க  
அகரமே முதலாம் ஈராறு அம்பகன் வேல்பின் காக்க  
சகரமோடு ஆறும் ஆனோன் தன்கைவேல் நடுவில் காக்க  
சிகரமின் தேவ மோலி திகழ் ஐவேல் கீழ்மேல் காக்க. - 23

ரஞ்சித மொழி தேவானை நாயகன் வள்ளி பங்கன்  
செஞ்சய வேல் கிழக்கில் திறமுடன் காக்க, அங்கி  
விஞ்சிடு திசையில் ஞான வீரன் வேல் காக்க, தெற்கில்  
எஞ்சிடாக் கதிர்கா மத்தோன் இகலுடைக் கரவேல் காக்க. - 24

லகரமே போல் காளிங்கன்நல்லுடல் நெளிய நின்று  
தகர மர்த்தனமே செய்த சங்கரி மருகன் கைவேல்,  
நிகழ்எனை நிருதி திக்கில் நிலைபெறக் காக்க, மேற்கில்  
இகல் அயில்காக்க, வாயுவினில் குகன் கதிர்வேல் காக்க. - 25

வடதிசை தன்னில் ஈசன்மகன்அருள் திருவேல் காக்க  
விடையுடை ஈசன் திக்கில் வேத போதகன் வேல் காக்க  
நடக்கையில் இருக்கும்ஞான்றும் நவில்கையில் நிமிர்கையில், கீழ்க்  
கிடக்கையில் தூங்குஞான்றும் கிரிதுளைத்துள வேல்காக்க. - 26

இழந்துபோகாத வாழ்வை ஈயும் முத்தையனார் கைவேல்,  
வழங்கும் நல் ஊண் உண்போதும் மால்விளையாட்டின் போதும்  
பழஞ்சுரர் போற்றும் பாதம் பணிந்து நெஞ்சு அடக்கும் போதும்  
செழும்குணத்தோடே காக்க, திடமுடன் மயிலும் காக்க. - 27

இளமையில் வாலிபத்தில் ஏறிடு வயோதிகத்தில்  
வளர் அறுமுகச் சிவன்தான் வந்தெனைக் காக்க காக்க  
ஒளிஎழு காலை, முள்ளல் ஓம் சிவ சாமி காக்க  
தெளிநடு பிற்பகல் கால், சிவகுரு நாதன் காக்க. - 28

இறகுடைக்கோழித் தோகைக்கு இறைமுன் இராவில் காக்க  
திறலுடைச் சூர்ப்பகைத்தே, திகழ்பின் இராவில் காக்க  
நறவுசேர் தாள் சிலம்பன் நடுநிசி தன்னில் காக்க  
மறைதொழு குழகன் எம்கோன் மாறாது காக்க காக்க. - 29

இனம்எனத் தொண்டரோடும் இணக்கிடும் செட்டி காக்க  
தனிமையில் கூட்டந் தன்னில் சரவண பவனார் காக்க  
நனி அநுபூதி சொன்ன நாதர்கோன் காக்க இத்தைக்  
கனிவோடு சொன்ன தாசன் கடவுள்தான் காக்கவந்தே. - 30

### ஸ்ரீ சண்முக கவசம் முற்றிற்று

ஸ்ரீமத் பாம்பன் குமரகுருதாச சுவாமிகள் அருளிய  
**பகை கடிதல்**

திருவளர் சுடருருவே சிவைகரம் அமருருவே  
அருமறை புகழுருவே அறவர்கள் தொழுமுருவே  
இருள்தபும் ஒளியுருவே எனநினை எனதெதிரே  
குருகுகன் முதன்மயிலே கொணர்தியுன் இறைவனையே. - 1

மறைபுகழ் இறைமுனரே மறைமுதல் பகருருவே  
பொறைமலி யுலகுருவே புனநடை தருமுருவே  
இறையிள முக உருவே எனநினை எனதெதிரே  
குறைவறு திருமயிலே கொணர்தியுன் இறைவனையே. - 2

இதரர்கள் பலர்பொரவே இவணுறை எனதெதிரே  
மதிரவி பல வென தேர் வளர் சரணிடை எனமா  
சதுரொடு வருமயிலே தடவரை யசைவுறவே  
குதிதரு மொரு மயிலே கொணர்தியுன் இறைவனையே. - 3

பவநடை மனுடர்முனே படருறும் எனதெதிரே  
நவமணி நுதல் அணியேர் நகைபல மிடர் அணிமால்  
சிவணிய திருமயிலே திடனொடு நொடிவலமே  
குலவயம் வருமயிலே கொணர்தியுன் இறைவனையே. - 4

அழகுறு மலர் முகனே அமரர்கள்பணி குகனே  
மழவுறு உடையவனே மதிநநி பெரியவனே  
இழவிலர் இறையவனே எனநினை எனதெதிரே  
குழுகதுமிளிர் மயிலே கொணர்தியுன் இறைவனையே. - 5

இணையறும் அறுமுகனே இதசசி மருமகனே  
இணரணி புரள்புயனே எனநினை எனதெதிரே  
கண்பண வரவுரமே கலைவுற எழுதருமோர்  
குணமுறு மணிமயிலே கொணர்தியுன் இறைவனையே. - 6

எளிய என் இறைவ குகா எனநினை எனதெதிரே  
வெளிநிகழ் திரள்களையீன் மிளிர்சினையென மிடைவான்  
பளபள எனமினுமா பலசிறை விரிதருநீள்  
குளிர்மணி விழிமயிலே கொணர்தியுன் இறைவனையே. - 7

இலகயில் மயில்முருகா எனநினை எனதெதிரே  
பலபல களமணியே பலபல பதமணியே  
கலகல கல எனமா கவினொடுவருமயிலே  
குலவிடுசிகைமயிலே கொணர்தியுன் இறைவனையே. - 8

இகலறு சிவகுமரா எனநினை எனதெதிரே  
சுகமுனிவரர் எழிலார் சுரர்பலர் புகழ் செயவே  
தொகுதொகு தொகு எனவே சுரநட மிடுமயிலே  
குகபதி அமர் மயிலே கொணர்தியுன் இறைவனையே. - 9

கருணைபெய் கனமுகிலே கடமுனி பணிமுதலே  
அருண் அயன் அரன் எனவே அகநினை எனதெதிரே  
மருமலர் அணிபலவே மருவிடு களமயிலே  
குருபல வவிர்மயிலே கொணர்தியுன் இறைவனையே. - 10

**ஸ்ரீ பகை கடிதல் முற்றிற்று.**

## குமாரஸ்தவம்

ஓம் ஷண்முக பதயே நமோ நம..  
(ஓம் ஆறுமுகத் தலைவனுக்கு வணக்கம்)

ஓம் ஷண்மத பதயே நமோ நம..  
(ஓம் ஆறு சமயங்களின் தலைவனுக்கு வணக்கம்)

ஓம் ஷட்கிரீவ பதயே நமோ நம..  
(ஓம் ஆறு திருக்கழுத்துக்களுடைய தலைவனுக்கு வணக்கம்)

ஓம் ஷட்கிரீட பதயே நமோ நம..  
(ஓம் ஆறு கிரீடங்களை அணிந்துள்ள தலைவனுக்கு வணக்கம்)

ஓம் ஷட்கோண பதயே நமோ நம..  
(ஓம் அறுகோணச் சக்கரத்தில் எழுந்தருளியிருக்கும் தலைவனுக்கு வணக்கம்)

ஓம் ஷட்கோச பதயே நமோ நம..  
(ஓம் ஆறு தோத்திர நூல்களின் தலைவனுக்கு வணக்கம்)

ஓம் நவநிதி பதயே நமோ நம..  
(ஓம் ஒன்பது வகையான செல்வங்களின் தலைவனுக்கு வணக்கம்)

ஓம் சுபநிதி பதயே நமோ நம..  
(ஓம் பேரின்பச் செல்வத்தின் தலைவனுக்கு வணக்கம்)

ஓம் நரபதி பதயே நமோ நம..  
(ஓம் அரசர் தலைவனுக்கு வணக்கம்)

ஓம் சுரபதி பதயே நமோ நம..  
(ஓம் தேவர்கள் தலைவனுக்கு வணக்கம்)

ஓம் நடச்சிவ பதயே நமோ நம..  
(ஓம் நடனம் ஆடும் சிவனின் தலைவனுக்கு வணக்கம்)

ஓம் ஷடக்ஷர பதயே நமோ நம..  
(ஓம் ஆறெழுத்துத் தலைவனுக்கு வணக்கம் )

ஓம் கவிராஜ பதயே நமோ நம..  
(ஓம் கவியரசர் தலைவனுக்கு வணக்கம்)

ஓம் தபராஜ பதயே நமோ நம..  
(ஓம் தவத்தினருக்கு அரசான தலைவனுக்கு வணக்கம்)

ஓம் இகபர பதயே நமோ நம..  
(ஓம் இம்மை இன்பத்தையும் மறுமை இன்பத்தையும் அளிக்கும் தலைவனுக்கு வணக்கம்)

ஓம் புகழ்முனி பதயே நமோ நம..  
(ஓம் திருப்புகழ் பாடிய முனிவராகிய அருணகிரிநாதரின் தலைவனுக்கு வணக்கம்)

ஓம் ஜயஜய பதயே நமோ நம..  
(ஓம் மிகுந்த வெற்றியையுடைய தலைவனுக்கு வணக்கம்)

ஓம் நயநய பதயே நமோ நம..  
(ஓம் மிக்க நன்மையும் இன்பமும் தரும் தலைவனுக்கு வணக்கம்)

ஓம் மஞ்சள பதயே நமோ நம..  
(ஓம் அழகுருவான தலைவனுக்கு வணக்கம்)

ஓம் குஞ்சரி பதயே நமோ நம..  
(ஓம் தேவகுஞ்சரி எனும் தெய்வயானை அம்மையின் தலைவனுக்கு வணக்கம்)

ஓம் வல்லீ பதயே நமோ நம..  
(ஓம் வள்ளியம்மை தலைவனுக்கு வணக்கம்)

ஓம் மல்ல பதயே நமோ நம..  
(ஓம் மற்போரில் வல்ல தலைவனுக்கு வணக்கம்)

ஓம் அஸ்தீர பதயே நமோ நம..

(ஓம் கைவிடு படைகளின் தலைவனுக்கு வணக்கம்)

ஓம் சஸ்தீர பதயே நமோ நம..

(ஓம் கைவிடாப் படைகளின் தலைவனுக்கு வணக்கம்)

ஓம் ஷஷ்டி பதயே நமோ நம..

(ஓம் சஷ்டி திதியில் அமைந்த கந்த விரத்தத் தலைவனுக்கு வணக்கம்)

ஓம் இஷ்டி பதயே நமோ நம..

(ஓம் வேள்வித் தலைவனுக்கு வணக்கம்)

ஓம் அபேத பதயே நமோ நம..

(ஓம் வேற்றுமையற்ற தலைவனுக்கு வணக்கம்)

ஓம் சுபோத பதயே நமோ நம..

(ஓம் மெய்ஞ்ஞானம் அருளும் தலைவனுக்கு வணக்கம்)

ஓம் வியூஹ பதயே நமோ நம..

(ஓம் சேனைகளின் படைவகுப்புத் தலைவனுக்கு வணக்கம்)

ஓம் மயூர பதயே நமோ நம..

(ஓம் மயூர நாதனுக்கு வணக்கம்)

ஓம் பூத பதயே நமோ நம..

(ஓம் பூத வீரர்களின் தலைவனுக்கு வணக்கம்)

ஓம் வேத பதயே நமோ நம..

(ஓம் வேதங்களின் தலைவனுக்கு வணக்கம்)

ஓம் புராண பதயே நமோ நம..

(ஓம் புராணங்களின் தலைவனுக்கு வணக்கம்)

ஓம் பிராண பதயே நமோ நம..

(ஓம் ஆன்மாவின் தலைவனுக்கு வணக்கம்)

ஓம் பக்த பதயே நமோ நம..

(ஓம் அடியார்களின் தலைவனுக்கு வணக்கம்)

ஓம் முக்த பதயே நமோ நம..

(ஓம் பாச பந்தங்களினின்றும் விடுபட்டவர்களுடைய தலைவனுக்கு வணக்கம்)

ஓம் அகார பதயே நமோ நம..

(ஓம் அகாரம் எனும் வியட்டிப் பிரணவமாய் விளங்கும் தலைவனுக்கு வணக்கம்)

ஓம் உகார பதயே நமோ நம..

(ஓம் உகாரம் எனும் வியட்டிப் பிரணவமாய் விளங்கும் தலைவனுக்கு வணக்கம்)

ஓம் மகார பதயே நமோ நம..

(ஓம் மகாரம் எனும் வியட்டிப் பிரணவமாய் விளங்கும் தலைவனுக்கு வணக்கம்)

ஓம் விகாச பதயே நமோ நம..

(ஓம் எங்கும் நிறைந்துள்ள இறைவனுக்கு வணக்கம்)

ஓம் ஆதி பதயே நமோ நம..

(ஓம் எல்லாவற்றிற்கும் முதற்காரணமாகிய தலைவனுக்கு வணக்கம்)

ஓம் பூதி பதயே நமோ நம..

(ஓம் சகல ஐசுவரியங்களின் தலைவனுக்கு வணக்கம்)

ஓம் அமார பதயே நமோ நம..

(ஓம் மாரணை எரித்த தலைவனுக்கு வணக்கம்)

ஓம் குமார பதயே நமோ நம..

(ஓம் குமாரனாகிய பிரானுக்கு வணக்கம்)

**குமாரஸ்தவம் முற்றிற்று**





